

விசேஷித்த ஒருவருக்கு

நாம் ஒருபொழுதும் சந்தித்ததில்லை, ஆனால் நீங்கள் விசேஷித்தவர் என்பதை நான் அறிகின்றேன். இப்பாடங்களை உங்களுடன் பகிர்ந்து கொள்ள வேண்டும் என்று யாரோ ஒருவர் நினைத்ததால் நான் அதை அறிகின்றேன். அத்துடன், ஆவிக்குரிய விஷயங்களில் உங்களுக்குப் போதுமான அளவுக்கு ஆர்வம் இருப்பதாலேயே இவ்வெளியீட்டை எடுத்துப் படிக்கத் தொடங்கியிருக்கின்றீர்கள் என்பதையும் நான் அறிகின்றேன். இப்பொழுது மற்றும் இங்குள்ளவைகள் ஆகியவற்றிலேயே ஆர்வம் செலுத்துகின்ற ஒரு உலகத்தில், இது உங்களை மிகவும் விசேஷித்தவராக்குகின்றது!

“இதெல்லாம் எதைப் பற்றியது?” என்று நீங்கள் வியப்படையலாம், “ஒவ்வொரு மனிதருக்கும் இரட்சிப்பின் வழிகாட்டி” என்பதே தலைப்பாக இருக்கின்றது; இது நித்திய இரட்சிப்பு என்ற கருத்தைப் பற்றிய வேதாகமத்தின் முக்கியமான பாடமாக இருக்கின்றது.

நீங்கள் பள்ளியில் - வாசித்தல், கணக்கு, வரலாறு போன்ற - பல பாடங்களைப் படித்திருப்பீர்கள், ஆனால் இரட்சிப்பு என்பது பற்றிய பாடத்தைக்காட்டிலும் முக்கியமான பாடத்தை நீங்கள் ஒருபொழுதும் படிக்க மாட்டீர்கள். தேவன் ஒருவர் இருக்கின்றார் என்றால் (அவர் இருக்கின்றார் என்பதை பலர் நம்புகின்றார்கள்), மற்றும் பரலோகம் ஒன்று இருக்கின்றது என்றால் (மரணத்திற்குப் பிறகு ஒரு வாழ்க்கை உள்ளது என்று பலர் நம்புகின்றார்கள்), இப்போது தேவனைப் பிரியப் படுத்துவது எப்படி என்பதையும், நாம் இறக்கும்போது எவ்விதம் பரலோகம் செல்வது என்பதையும் அறிந்து கொள்வது மிகவும் முக்கியமானதாக இருக்கின்றது.

நாம் கவனம் செலுத்துவதற்காக, நமது பாடத்தின் நோக்கத்தைப் பின்வருமாறு குறிப்பிடுகின்றேன்:

இலக்கு: நித்திய ஜீவன்

வேதாகமம் கூறும் ஒவ்வொன்றைப் பற்றிய எல்லாவற்றையும் நாம் படிக்க முடியாமல் இருக்கலாம். நமது பாடமானது, கிறிஸ்தவராவது எப்படி, இப்பொழுது தேவனைப் பிரியப்படுத்துவது எப்படி, மற்றும் நீங்கள் நித்தியத்திற்கும் தேவனோடு வாழ்வதை நிச்சயப்படுத்திக் கொள்வது எப்படி என்பவைகளில் கவனம் செலுத்துவதாயிருக்கும்.

தேவனைப் பிரியப்படுத்துவது எப்படி என்று அறிவதற்கு அவருடைய புத்தகத்தைப் பார்ப்பது என்ற ஒரே வழி மட்டுமே இருப்பதால், விடைகளைக் காண்பதற்கு நாம் வேதாகமத்தைப் பயன்படுத்துவோம்.

மதத்தைப் பற்றிய நமது சொந்தக் கருத்துக்கள் நம் எல்லாரிடமும் இருக்கின்றன. ஆனால் நீங்களும் நானும் நினைப்பதென்ன என்பது முக்கியமான தல்ல. வேதாகமம் கூறுவது என்ன என்பதே முக்கியமானதாகும்.

இது ஒரு வேதாகமப் பாடமாயிருப்பதால், நாம் வேத வசனங்கள் பலவற்றைப் பார்ப்போம், சில வசனங்கள் மேற்கோளாய் காட்டப்படும், மற்றவைகள் வெறுமனே குறிப்பிடப்படும். ஒவ்வொரு வசனப் பகுதியையும் உங்களது சொந்த வேதாகமத்தில் சரிபார்த்துக் கொள்ளுங்கள். நீங்கள் மாறுபட்ட ஒரு மொழிபெயர்ப்பு வேதாகமத்தைப் பயன்படுத்தினால்,¹ வார்த்தைகள் சற்று மாறுபடலாம்; ஆனால் வேதாகமத்தின் நம்பகமான மொழிபெயர்ப்புப் பிரதி ஒன்றை நீங்கள் கொண்டிருக்கும் வரையிலும், இவைகள் அடிப்படையில் ஒரே விஷயத்தை அர்த்தப்படுத்துவதாகவே இருக்கும். நாம் ஒன்றிணைந்து படிக்கையில், King James Version (KJV), the New International Version (NIV) மற்றும் New American Standard Bible (NASB) முதலிய பரவலாகப் பயன்படுத்தப்படும் மொழிபெயர்ப்பு வேதாகமங்கள் பலவற்றிலிருந்து குறிப்புகளை நீங்கள் காண்பீர்கள்.

வேதாகமப் பாடம் என்பது உங்களுக்குப் புதியதாக இருந்தால், வேதாகமத்தில் உள்ள புத்தகங்களைக் கண்டு பிடிக்க உங்கள் வேதாகமத்தின் முதற்பகுதியில் உள்ள பொருளடக்கத்தை நீங்கள் பயன்படுத்தலாம். “2 பேதுரு 3:15, 16” என்பது போன்ற வசனக் குறிப்பை நீங்கள் காணும் பொழுது, “2 பேதுரு” என்பது புத்தகத்தின் பெயராகும்; நிறுத்தக் குறிக்கு (:) முன் உள்ள எண் அதிகாரத்தையும், நிறுத்தக் குறிக்கு (:) அடுத்துள்ள எண்(கள்) வசன(ங்களை)க் குறிப்பதாகவும் உள்ளது. சில வேளைகளில், வசன எண்ணுடன் ஒரு எழுத்தும் தரப்பட்டுள்ளதைக் காண்பீர்கள்; எடுத்துக்காட்டாக, “வ. 15ஆ, 16” என்றால், பதினைந்தாம் வசனத்தின் இரண்டாவது வாக்கியத்திலிருந்து வாசிக்குத் தொடங்கி, 16ம் வசனத்தை முழுவதும் வாசிக்க வேண்டும் என்று அர்த்தமாகும். (வசனங்கள் எல்லா இடங்களிலும் முழு வாக்கியங்களாகப் பகுக்கப்பட்டிருப்பதில்லை.)

ஒரு வசனப் பகுதியைப் படித்து முடித்த பின் அதற்கு முன்னும் பின்னும் உள்ள வசனங்களைப் படிக்கும்படி உங்களைக் கேட்டுக் கொள்கிறோம். வசனங்களைத் தனிமைப் படுத்தி, அவைகள் போதிக்காத ஒன்றை போதிப்பது போலத் தோன்றச் செய்வது சாத்தியமாகிறது என்பதால், இவ்விதம் நடக்காதவாறு பார்த்துக் கொள்ளும்படி நாங்கள் விரும்புகின்றோம்! (2 பேது. 3:15, 16ல் வேதவாக்கியங்களைத் திரித்துக் கூறுவதைப் பற்றிப் பேசப்படுகின்றது.)

இதை நீங்கள் அச்சடிக்கப்பட்ட ஒரு பேச்சு என்று எண்ணாமல், ஒரு தனிப்பட்ட பாடமாக எண்ணுங்கள். ஒருவர் - ஒருவருக்குப் போதித்தல் என்ற அணுகுமுறையிலேயே நான் இதை எழுதியிருக்கின்றேன். கையில் ஒரு பேனா அல்லது பென்சிலுடன் இதை வாசிக்குத் தொடங்குங்கள்:

- நீங்கள் வாசி்க்கையில் சிலவற்றைக் குறிப்பிடத்தக்கதென்று நினைத்தால், அதைக் குறித்துக் கொள்ளுங்கள்.

- ஒரு கருத்தில் (சிந்தனையில்) உங்களுக்கு உடன்பாட்டில்லை என்றால் அதையும் தக்க முறையில் குறித்துக் கொள்ளுங்கள்.
- உங்களுக்கு ஒரு கேள்வி எழுந்தால், அதை பக்க ஓரத்தில் எழுதிக்கொள்ளுங்கள்.

ஒரு பகுதியை நீங்கள் படித்து முடித்ததும், இப்பதிப்பை உங்களுக்குக் கொடுத்த உங்கள் நண்பரைத் தொடர்பு கொள்ளுங்கள். கேள்விகளைக் கேட்பதற்கு ஒரு பொழுதும் தயங்காதீர்கள். கேள்விகள் உங்களை முட்டாள்களாகக் காட்டுவதில்லை; உங்களின் கேள்விகள் நீங்கள் சிந்திக்கின்றீர்கள் என்பதையே காண்பிக்கின்றன.

சில வேளைகளில், நீங்கள் ஒரு கேள்வி கேட்கும் பொழுது, இன்னும் அதிகமாய்ப் படிக்கும்படியாக உங்களிடத்தில் கேட்கப்படலாம். பதிலானது பின்வரும் பாடம் ஒன்றில் காணப்படலாம் - அல்லது பதில் கொடுக்கப் படுகையில் அதைப் புரிந்து கொள்வதற்கு உங்களுக்குக் கூடுதலான பின்னணி அவசியமாக இருக்கலாம். உங்கள் கேள்விகள் முக்கியமானவைகள் என்பதையும், அவை ஒவ்வொன்றிற்கும் பதில் தர முயற்சிகள் மேற்கொள்ளப்படும் என்பதையும் நிச்சயமாய் அறியுங்கள்.

நமது பாடத்தை நாம் தொடங்கு முன், தயவு செய்து கீழ் உள்ள வினாத்தாளை நிறைவு செய்யுங்கள். இது உங்களைப் பற்றி உங்கள் நண்பர் நன்றாய் அறிய உதவும். மேலும் இதே படிவத்தைப் பற்றி பின்வரும் பாடம் ஒன்றிலும் நாங்கள் குறிப்பிடுவோம். என்ன தகவல் விரும்பப்படுகின்றது என்பதை உறுதியாய் நீங்கள் அறியாமலிருந்தால், உங்களால் முடிந்த அளவு சிறப்பாகப் பதில் கொடுங்கள். நீங்கள் விரும்பினால் விளக்கக் குறிப்புகளையும் கூட்டிக் கொள்ளுங்கள். நன்றி!

நாம் படிக்கையில், தேவன் நம் அனைவரையும் ஆசீர்வதிக்கும்படி ஜெபிக்கின்றேன்.

டேவிட் ரோப்பர்

பெயர்: _____

1. எப்பொழுது நான் இரட்சிக்கப்பட்டேன்: _____

2. இரட்சிப்புக்குப்பின் எவ்வளவு நாட்கள் கழித்து
ஞானஸ்நானம் பெற்றேன்: _____

3. ஞானஸ்நானம் பெறுமுன் நான் செய்த
அறிக்கை: _____

4. நான் ஞானஸ்நானம் பெற்றதற்குக்
காரணம்: _____

5. நான் எவ்விதத்தில் ஞானஸ்நானம் பெற்றேன் (தெளித்தல்,
ஊற்றுதல் அல்லது மூழ்குதல்): _____
கூடுதல் குறிப்புகள்/கேள்விகள்:

குறிப்புகள்

¹பழைய ஏற்பாட்டின் பெரும்பான்மையான பகுதிகள் ஆதியில் எபிரேய மொழியிலும், புதிய ஏற்பாடானது ஆதியில் கொய்னீ கிரேக்க மொழியிலும் எழுதப்பட்டது. (“கொய்னீ” என்றால் “பொதுவான” என்று அர்த்தமாகும்; கொய்னீ கிரேக்கம் என்பது புதிய ஏற்பாடு எழுதப்பட்டுக் கொண்டிருந்த காலத்தில் சராசரி மனிதர்களால் பேசப்பட்ட கிரேக்க மொழியாகும்.) வேதாகமமானது பல மொழிகளில் மொழிபெயர்க்கப்பட்டுள்ளது. பல மக்கள் King James Version (Common அல்லது Authorized Version என்றும் இது அழைக்கப்படுகின்றது) என்ற ஆங்கில மொழிபெயர்ப்பையே வைத்துள்ளார்கள். இது 1611ஆம் ஆண்டில் வெளியானதாகும். மற்றவர்களோ, நன்கு பழக்கப்பட்ட வார்த்தைகள் கொண்ட தற்கால மொழிபெயர்ப்பை விரும்புகின்றார்கள். (பாடங்களைத் தொடர்ந்து வரும் நிறைவுக் குறிப்புகள் இரண்டு நோக்கங்கள் உடையவைகளாய் இருக்கின்றன. [1] சொற்றொடர்களை விளக்குதல் மற்றும் [2] கூடுதல் தகவல்களை தருதல். நீங்கள் படித்தது போதுமானதென்று நீங்கள் உணர்ந்தால், நிறைவுக் குறிப்புகளை நீங்கள் பரிசீலனை செய்ய வேண்டிய அவசியம் இல்லை.)

படிக்கும்போது நீங்கள் கேட்கக் கூடிய கேள்விகள்

“அப்போஸ்தலனாகிய பவுல்” யார்?

தொடக்கத்தில் பவுல், “சவுல்” என்று அறியப்பட்டார். அவர் மோசேயின் நியாயப்பிரமாணத்தின்மேல் வைராக்கியமாயிருந்த ஒரு யூதராயிருந்தார் (பிலி. 3:5, 6). சபை நிலை நாட்டப்பட்ட பிறகு, அவர் கிறிஸ்தவர்களைத் துன்பப்படுத்துகின்றவரானார் (அப். 7:58; 8:1, 3; 9:1, 2). அவரது மாற்றத்தின் வரலாறு நடபடிகளின் புத்தகத்தில், 9, 22 மற்றும் 26 ஆகிய மூன்று அதிகாரங்களில் காணப்படுகின்றன. அவர் ஒரு அப்போஸ்தலராகும் கட்டளையைக் கிறிஸ்துவினிடமிருந்து பெற்றுக் கொண்டார் (ரோமர் 1:1; 1 கொரி. 1:1), அக்கட்டளையில் அவர் புறஜாதியார் அல்லது யூதரல்லாதவர்களுக்குச் சவிசேஷத்தை அறிவிக்கும் விசேஷித்த ஊழியத்தைப் பெற்றுக் கொண்டார் (அப். 9:15; ரோமர் 11:13; 1 தீமோ. 2:7). புதிய ஏற்பாட்டின் பாதிக்கு மேற்பட்ட புத்தகங்கள் (ரோமர் முதல் பிலேமோன் வரை - மற்றும் ஒருவேளை எபிரெயர் நிருபமும் கூட) அவரால் எழுதப்பட்டவைகள் ஆகும்.

பவுலும், ஏவப்பட்ட மற்ற எழுத்தாளர்களும் கூறியது அல்லது எழுதியது ஏதாவது வித்தியாசத்தை ஏற்படுத்துகின்றதா?

ஆம்! புதிய ஏற்பாடு முழுவதும், இயேசுவின் புதிய உடன்படிக்கை யாகும்: கிறிஸ்து தாமே சொந்தமாகக் கூறியவைகளும், ஏவப்பட்ட மனிதர்கள் மூலமாகக் கூறியதுமாகிய இரண்டு இதில் அடங்கியுள்ளது. இயேசு தமது மரணத்திற்கு முன்பு தம்முடைய அப்போஸ்தலர்களிடத்தில், தாம் அவர்களுக்குப் போதித்த யாவற்றையும் நினைப்பூட்டுவதற்குப் பரிசுத்த ஆவியானவரை அவர்களிடத்தில் அனுப்புவதாகக் கூறினார் (யோவா. 14:26; யோவா. 16:13ஐயும் காணவும்). பவுலும் மற்றவர்களும் தாங்கள் போதித்தவற்றில் பரிசுத்த ஆவியானவரால் நடத்தப்பட்டனர் (1 கொரி. 2:12, 13ஐக் காணவும்). மத்தேயு 10:40ல் இயேசு என்ன கூறினார் என்று வாசியங்கள். அப்போஸ்தலருடைய உபதேசத்தை நீங்கள் மறுதலித்தால், இயேசுவையே நீங்கள் மறுதலிக்கின்றீர்கள் - மற்றும், நீங்கள் தேவனையே மறுதலிக்கின்றீர்கள்.

“பிரதான கட்டளை” என்றால் என்ன?

இயேசு பரமேறுவதற்கு முன் தம்மைப் பின்பற்றியவர்களுக்குக் கொடுத்த நிறைவான கட்டளையானது பொதுவாக இவ்வாறு குறிப்பிடப்படுவது வழக்கமாகும் (மத். 28:18-20; மாற். 16:15, 16; லூக். 24:46, 47ஐக் காணவும்). பிரதான கட்டளை என்பது “உலக முழுவதிலும்” உள்ள ஒவ்வொரு நாட்டிலும் ஒவ்வொரு நபருக்கும் கிறிஸ்துவினின் சவிசேஷத்தைப் பிரசங்கிப்பது பற்றியதாகும்.